

بسم اللہ الرحمن الرحیم
 ہمارا امام صرف ایک
 یعنی
 محمد رسول اللہ صلی اللہ علیہ وسلم
 فرقہ دارانہ امام نہیں

بسم اللہ الرحمن الرحیم
 جماعت المسلمین کی دعوت

ہمارا احکم صرف ایک یعنی: اللہ تبارک و تعالیٰ .. اللہ کے سوا کوئی نہیں
 ہمارا امام صرف ایک یعنی: محمد رسول اللہ صلی اللہ علیہ وسلم .. فرقہ دارانہ امام نہیں
 ہمارا دین صرف ایک یعنی: اللہ کا پسند کردہ دین اسلام .. فرقہ دارانہ مذہب نہیں
 ہمارا نام صرف ایک یعنی: اللہ کا رکھا ہوا نام مسلمین .. فرقہ دارانہ نام نہیں
 بنیاد و محبت صرف ایک یعنی: اللہ تعالیٰ سے تعلق .. دنیوی تعلقات نہیں
 و جہ افتخار صرف ایک یعنی: ایمان باللہ العظیم .. وطن اور زبان نہیں

جماعت المسلمین

مرکز جماعت المسلمین کھوکھر پارک ۲ ملیر کراچی
 دفتر: B-6 بیت الفرقان SB-12 بلاک 13-C گلشن اقبال کراچی

جماعت المسلمین

بسم اللہ الرحمن الرحیم

ہمارا امام

صرف ایک یعنی

محمد رسول اللہ صلی اللہ علیہ وسلم

امام سے مراد وہ امام نہیں جو نماز پڑھاتا ہو، امام سے مراد وہ امام نہیں جو کسی فن میں مہارت رکھنے کی وجہ سے اس فن میں امام کہلاتا ہو۔ امام سے مراد وہ امام نہیں جو امیر یا حکمراں ہو۔ امام سے مراد وہ امام بھی نہیں جو کسی نیکی میں پہل کرنے کی وجہ سے دوسروں کے لیے پیش رو بن جائے۔ بلکہ: یہاں امام سے مراد وہ امام ہے جس کو اللہ تعالیٰ نے منصب امامت پر سرفراز فرمایا ہو۔ جس کا حکم واجب الاتباع ہو، جس کا ہر فقرہ ضابطہ حیات ہو، جس کا ہر فعل مشعل ہدایت ہو، جس کی اطاعت اللہ کی اطاعت ہو، جس کی امامت عارضی نہ ہو بلکہ قیامت تک کے لیے دائمی ہو، جو معصوم ہو، جس سے دینی بات میں غلطی کا صدور ناممکن ہو، جس کی ہر دینی بات وحی ہو۔

اس سے قبل ہم بتا چکے ہیں کہ حاکم صرف ایک ہے یعنی اللہ تعالیٰ۔ اُس کے بندوں پر صرف اُسی کا حکم چلتا ہے دوسروں کا نہیں۔ لیکن اللہ تعالیٰ کا حکم ہر بندے کے پاس براہِ راست نہیں پہنچتا بلکہ وہ اپنے بندوں میں سے کسی ایک بندے کو منتخب کر لیتا ہے اور اس بندے کو اپنے تمام احکام سے مطلع فرماتا ہے وہ بندہ اللہ تعالیٰ کے تمام احکام سے دوسروں کو مطلع کر دیتا ہے۔ ایسے بندے کو نبی یا رسول کہتے ہیں۔ رسول، اللہ تعالیٰ اور بندوں کے درمیان واسطہ ہوتا ہے۔ اسی کے ذریعے اللہ تعالیٰ کی اطاعت ہوتی ہے اس کی اطاعت عین اللہ تعالیٰ کی اطاعت ہوتی ہے۔ ارشادِ باری تعالیٰ ہے:

مَنْ يُطِيعِ الرَّسُولَ فَقَدْ أَطَاعَ اللَّهَ،
جو شخص رسول کی اطاعت کرتا ہے وہ یقیناً اللہ ہی کی
اطاعت کرتا ہے۔ (سُورَةُ النَّسَاءِ: ۴، آیت: ۸۰)

رسول خود اپنی اطاعت نہیں کرتا بلکہ اس کی اطاعت اللہ تعالیٰ کے حکم سے کی جاتی ہے۔
اللہ تعالیٰ فرماتا ہے:

وَمَا أَرْسَلْنَا مِنْ رَّسُولٍ إِلَّا لِيُطِيعَ بِإِذْنِ اللَّهِ، ہم نے جو بھی رسول بھیجا وہ اسی لیے (بھیجا)
کہ اللہ کے حکم سے اس کی اطاعت کی جائے۔ (سُورَةُ النَّسَاءِ: ۴، آیت: ۶۴)

کیوں کہ اطاعت جیسا کہ ہم پہلے بتا چکے ہیں صرف اللہ تعالیٰ کا حق ہے، لہذا بغیر اُس کے حکم یا
اجازت کے کسی دوسرے کی اطاعت نہیں کی جاسکتی۔ اگر کوئی شخص بغیر اللہ تعالیٰ کے حکم یا اجازت کے
دوسرے کی اطاعت کرتا ہے تو گویا اس نے اس دوسرے شخص کو اطاعت میں اللہ تعالیٰ کا شریک بنا لیا۔ یہ اللہ
تعالیٰ کا کام ہے کہ اپنے کسی بندے کی اطاعت کو انسانوں پر فرض قرار دے۔ اگر بندے خود کسی اور کو اطاعت
کے لیے منتخب کر لیں تو گویا وہ خود اللہ بن بیٹھے، اللہ تعالیٰ کے حق رسالت پر خود قابض ہو گئے اور یہ شرک
ہے۔

اللہ تعالیٰ فرماتا ہے:

اللَّهُ أَعْلَمُ حَيْثُ يَجْعَلُ رِسَالَتَهُ، اللہ ہی خوب جانتا ہے کہ وہ اپنی رسالت کس کو عطا فرمائے۔
(سُورَةُ الْأَنْعَامِ: ۶، آیت: ۱۲۴)

لہذا وہ جس کسی کو رسالت عطا فرماتا ہے اسے بنی نوع انسان کا امام و مُطاع بنا دیتا ہے۔ امام
بنانا لوگوں کا کام نہیں۔ جو لوگ رسول کے علاوہ دوسروں کو اپنا مُطاع اور امام بنائیں، پھر ان ہی کی اطاعت
کریں، ان ہی کے فتوؤں کو سندِ آخر سمجھیں وہ شرک فی الرسالت کے مرتکب ہوں گے۔

صرف رسول ہی اللہ تعالیٰ کی طرف سے تمام انسانوں کے لیے امام بنا کر بھیجا جاتا ہے، رسول کو رسالت یا
امامت اللہ تعالیٰ کی طرف سے عطا ہوتی ہے۔

اللہ تعالیٰ فرماتا ہے

إِنِّي جَاعِلُكَ لِلنَّاسِ إِمَامًا،

(اے ابراہیم) میں تم کو لوگوں کا امام بنارہا ہوں۔

(سُورَةُ الْبَقَرَةِ: ۲، آیت: ۱۲۴)

حضرت ابراہیم علیہ الصلوٰۃ والسلام جانتے تھے کہ امام بنانا صرف اللہ تعالیٰ کا کام ہے لہذا وہ دعا فرماتے

ہیں:

وَمِنْ ذُرِّيَّتِي، (سُورَةُ الْبَقَرَةِ: ۲، آیت: ۱۲۴) (اے اللہ) میری اولاد میں سے، بھی (امام بنانا)،

اللہ تعالیٰ نے فرمایا:

لَا يَنَالُ عَهْدِي الظَّالِمِينَ ﴿۵۷﴾

(ہاں بناؤں گا) لیکن میرے اس عہد کا اطلاق

ظالموں پر نہیں ہوگا۔

(سُورَةُ الْبَقَرَةِ: ۲، آیت: ۱۲۴)

آیت بالا سے ثابت ہوا کہ امام بنانا اللہ تعالیٰ کا کام ہے نہ کہ انسانوں کا۔ دوسری بات یہ ثابت ہوئی کہ امام گناہ گار نہیں ہوتا بلکہ معصوم ہوتا ہے۔ لہذا جو معصوم ہوگا، وہی امام ہوگا، جو معصوم نہیں وہ امام بھی نہیں اور معصوم سوائے نبی کے اور کوئی نہیں ہوتا لہذا سوائے نبی کے اور کوئی امام نہیں ہو سکتا۔
حضرت ابراہیم علیہ الصلوٰۃ والسلام اور چند اور رسولوں کا ذکر کرنے کے بعد اللہ تعالیٰ فرماتا ہے:

وَجَعَلْنَاهُمْ آيَةً يُهْدُونَ بِأَمْرِنَا وَأَوْحَيْنَا إِلَيْهِمْ

سے ہدایت کرتے تھے اور ہم نے ان کو نیک کام کرنے کی وحی کی تھی،

فَعَلَّ الْخَيْرَاتِ، (سُورَةُ الْأَنْبِيَاءِ: ۲۱، آیت: ۲۳)

اس آیت کے بعد بھی اللہ تعالیٰ نے بہت سے نبیوں کا ذکر فرمایا ہے اور ان کے امام بنائے

جانے کی طرف اشارہ فرمایا ہے۔ ان آیات سے ثابت ہوا کہ امام بنانا اللہ تعالیٰ کا حق ہے۔ امام صرف رسول ہی ہوتے ہیں۔ رسول کے علاوہ اگر کسی دوسرے کو امام بنایا جائے تو یہ شرک فی الامامت ہے۔

رسول ہی کی وہ ہستی ہے جس کو اپنے تمام اختلافات میں حکم ماننا اور اس کے فیصلے کو بلا چوں و چرا تسلیم کرنا حقیقی ایمان ہے، جیسا کہ ارشادِ باری ہے:

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِي مَآ شَجَرَ
بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا
قَضَيْتَ وَيُسَلِّمُوا تَسْلِيمًا ﴿۶۵﴾

(سُورَةُ النِّسَاءِ: ۴، آیت: ۶۵)

(اے رسول) آپ کے رب کی قسم، لوگ اس وقت تک مومن نہیں ہو سکتے جب تک اپنے تمام اختلافات میں آپ کو حکم نہ مان لیں پھر جو کچھ فیصلہ آپ کریں اس سے اپنے دل میں کسی قسم کی تنگی محسوس نہ کریں بلکہ برضا و رغبت اسے تسلیم کریں۔

اس آیت سے معلوم ہوا کہ تمام اختلافات میں رسول اللہ صلی اللہ علیہ وسلم آخری سند ہیں جو لوگ اپنے معاملات میں کسی غیر نبی کو سند مانتے ہیں، اس کے قول و فعل کو بلا چوں و چرا اور بے دلیل تسلیم کرتے ہیں وہ گویا اس کو نبی کا درجہ دے دیتے ہیں۔ آیت بالا کی رو سے ایسے لوگ مومن نہیں ہو سکتے۔ رسول ہی وہ ہستی ہے جس کی پیروی کرنے سے اللہ تعالیٰ محبت کرتا ہے۔

اللہ تعالیٰ فرماتا ہے:

قُلْ إِن كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ
اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَّحِيمٌ ﴿۳۱﴾

(سُورَةُ آلِ عِمْرَانَ: ۳، آیت: ۳۱)

(اے رسول) آپ کہہ دیجیے کہ اگر تم کو اللہ سے محبت کرنے کا دعویٰ ہے تو میری پیروی کرو، (اگر تم میری پیروی کرو گے تو) اللہ (تعالیٰ) تم سے محبت کرے گا، تمہارے گناہوں کو معاف کر دے گا کیوں کہ اللہ بڑا بخشنے والا اور بہت رحم کرنے والا ہے۔

رسول ہی وہ ہستی ہے جس کی اطاعت اور پیروی سے ہدایت ملتی ہے۔ ارشاد باری ہے:

وَإِنْ تُطِيعُوهُ تَهْتَدُوا،
(سُورَةُ التَّوْبَةِ: ۲۳، آیت: ۵۴)

اگر تم رسول کی اطاعت کرو گے تو ہدایت پر چل کر
منزل مقصود پر پہنچ جاؤ گے،

کیا اللہ تعالیٰ کی طرف سے ایسی سندیں رسول اللہ صلی اللہ علیہ وسلم کے علاوہ کسی اور کے حق میں
بھی وارد ہوئی ہیں، اگر نہیں تو بے سند شخص کیسے امام ہو سکتا ہے، کیسے اس کی اطاعت اور پیروی سے ہدایت مل
سکتی ہے۔

ارشاد باری تعالیٰ ہے:

وَاتَّبِعُوهُ لَعَلَّكُمْ تَهْتَدُونَ ﴿۵۹﴾
(سُورَةُ الْأَعْرَافِ: ۷، آیت: ۱۵۸)

رسول کی پیروی کرو تا کہ تمہیں ہدایت مل جائے۔

رسول ہی وہ ہستی ہے جو اپنے منصب کے لحاظ سے اس بات کا حق دار ہے کہ وہ منزل من اللہ
شریعت کی تشریح و توضیح کر سکے، کسی دوسرے کو یہ حق نہیں پہنچتا کہ وہ تشریح و توضیح کرے۔

اللہ تعالیٰ فرماتا ہے:

وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ
إِلَيْهِمْ وَلَعَلَّهُمْ يَتَفَكَّرُونَ ﴿۳۱﴾
(سُورَةُ النِّحْلِ: ۱۶، آیت: ۴۴)

(اے رسول) ہم نے یہ شریعت آپ پر (اس
لیے) نازل کی ہے تا کہ آپ لوگوں کے لیے
نازل شدہ باتوں کی تشریح کر دیں اور لوگ
(اپنی نجات کے متعلق) سوچ سکیں۔

رسول ہی کی وہ ہستی ہے جس کے قول و فعل کی مخالفت کرنا فتنہ عظیم اور عذاب الیم کو دعوت دینا

اللہ تعالیٰ کا ارشاد ہے:

فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴿١٣﴾
(سُورَةُ التَّوْبَةِ: ٢٣، آیت: ٢٣)

ان لوگوں کو جو رسول کے قول و فعل کے خلاف چلتے ہیں ڈرتے رہنا چاہیے، ایسا نہ ہو کہ کہیں وہ کسی فتنے میں مبتلا ہو جائیں یا ان پر کوئی درد ناک عذاب نازل ہو جائے۔

رسول ہی کی وہ ہستی ہے جس کا طریقہ تمام مسلمین کے لیے ضابطہ حیات ہے۔ یہ ہی وہ نمونہ ہے جس کے مطابق بن کر لوگ اللہ تعالیٰ سے کوئی امید رکھ سکتے ہیں۔

ارشاد باری ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ﴿٢١﴾ (سُورَةُ الْأَخْزَابِ: ٢٣، آیت: ٢١)

بے شک تمہارے لیے رسول اللہ (کی زندگی) میں بہترین نمونہ ہے اس کے لیے جو اللہ اور قیامت کی امید رکھتا ہو اور کثرت سے اللہ کا ذکر کرتا ہو۔

یہ نمونہ اللہ تعالیٰ نے بھیجا، اللہ کے نمونے کے علاوہ دوسرے نمونے بنانا خود کو اللہ تعالیٰ کے منصب پر فائز کرنا ہے اور یہ شرک ہے۔

رسول ہی کی وہ ہستی ہے جس کی ہر بات وحی الہی ہے۔

اللہ تعالیٰ کا ارشاد گرامی ہے:

وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ ﴿٥٣﴾
(سُورَةُ النَّجْمِ: ٥٣، آیت: ٥٣ تا ٥٤)

اور نہ وہ اپنی خواہش سے بات کرتے ہیں۔ وہ جو کچھ کہتے ہیں وحی ہوتی ہے جو ان پر نازل کی جاتی ہے۔

کیا یہ سند کسی اور کو حاصل ہے، اگر نہیں تو پھر کسی دوسرے کی بات کیسے سند ہو سکتی ہے۔ رسول ہی کی وہ ذات گرامی ہے جس کی ہر بات حق ہے، جو معصوم ہے جو کبھی غلطی پر قائم نہیں رہتا۔ ارشادِ باری ہے۔

إِنَّكَ عَلَى الْحَقِّ الْمُبِينِ ۝ (اے رسول) بے شک آپ روشن حق پر (قائم) ہیں۔
(سُورَةُ النَّملِ: ۲۷، آیت: ۷۹)

کیا اللہ کی طرف سے یہ سند کسی اور کو ملی ہے۔ اگر نہیں ملی تو وہ امام کیسے ہو سکتا ہے۔ امام وہی ہو سکتا ہے جس کی ہر بات حق ہو۔

رسول ہی وہ سراج منیر اور روشن چراغ ہے جس کی روشنی میں اللہ تعالیٰ کی نازل کردہ شریعت کا مطالعہ اگر یہ روشن چراغ نہ ہو تو پھر تاریکی میں نہ شریعتِ الہی کا مطالعہ ہو سکتا ہے نہ صراطِ مستقیم مل سکتی ہے۔ ظلمت میں سوائے ضلالت کے اور کیا مل سکتا ہے۔

انسانوں میں رسول ہی کی وہ ہستی ہے جس کا فیصلہ مل جانے کے بعد کسی مومن کو اختیار باقی نہیں رہتا کہ وہ اس معاملے میں خود کوئی رائے دے یا کسی دوسرے کی رائے لے مومن کو رسول کے فیصلے ہی پر عمل کرنا ہوگا اور بس،
اللہ تعالیٰ ارشاد فرماتا ہے:

وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ
وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُبِينًا ۝ (سُورَةُ الْأَحْزَابِ: ۳۳، آیت: ۳۶)
کسی مومن مرد اور کسی مومنہ عورت کے لیے یہ زیبا نہیں کہ اللہ اور اُس کا رسول کسی بات کا فیصلہ جب کر دیں تو اس بات کے سلسلے میں انہیں کوئی اختیار باقی رہے اور جو شخص اللہ اور اُس کے رسول کی نافرمانی کرے وہ صریح گمراہی میں مبتلا ہو گیا۔

کیا یہ حق اللہ تعالیٰ کی طرف سے کسی اور انسان کو دیا گیا ہے، اگر نہیں دیا گیا تو پھر وہ امام کیسے ہو سکتا ہے؟ وہ واجب الاتباع کیسے ہو سکتا ہے؟ کسی مومن کو اختیار نہیں کہ رسول کا فیصلہ سننے کے بعد کوئی اور بات کہے سوائے اس کے کہ میں نے سنا اور میں اطاعت کروں گا۔

اللہ تعالیٰ فرماتا ہے

إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَ رَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا ۚ وَأُولَٰئِكَ هُمُ الْمُفْلِحُونَ ﴿٥١﴾
 جب انہیں اللہ اور اُس کے رسول کی طرف بلایا جائے تاکہ وہ (یعنی اللہ یا اُس کا رسول) ان کے درمیان فیصلہ کر دے تو وہ یہ کہیں کہ ہم نے سن لیا اور ہم اطاعت کریں گے اور ہی لوگ فلاح پانے والے ہیں۔

کیا یہ منصب بھی اللہ تعالیٰ کی طرف سے کسی اور کو عطا ہوا ہے۔ یقیناً نہیں اور جب یہ منصب کسی اور کو عطا نہیں ہوا تو پھر وہ واجب الاتباع کیسے ہو سکتا ہے، وہ امام کیسے ہو سکتا ہے؟ رسول ہی کے متعلق اللہ تعالیٰ کی گواہی ہے کہ وہ سیدھے راستے پر ہے۔

ارشاد باری ہے:

إِنَّكَ عَلَىٰ صِرَاطٍ مُسْتَقِيمٍ ﴿٣٧﴾
 (اے رسول) بے شک آپ سیدھے راستے پر ہیں۔
 (سُورَةُ الزُّحْرِف: ۳۳، آیت: ۳۳)

رسول ہی کے متعلق اللہ تعالیٰ کی گواہی ہے کہ وہ سیدھے راستے کی طرف دعوت دیتا ہے۔

اللہ تعالیٰ فرماتا ہے:

وَإِنَّكَ لَتَدْعُهُمْ إِلَىٰ صِرَاطٍ مُسْتَقِيمٍ ﴿٤٥﴾
 (اے رسول) آپ بے شک ان کو صراطِ مستقیم کی طرف دعوت دے رہے ہیں۔
 (سُورَةُ التَّوْبَةِ: ۳۳، آیت: ۴۳)

رسول ہی کے متعلق اللہ تعالیٰ کی گواہی ہے کہ اس کی پیروی سے سیدھا راستہ مل سکتا ہے۔
اللہ تعالیٰ فرماتا ہے:

وَاتَّبِعُونِ هَذَا صِرَاطٌ مُسْتَقِيمٌ ﴿۱۱﴾ (اے رسول کہہ دیجیے) میری پیروی کئے چلے جاؤ،
(سُورَةُ الزُّحُرُفِ: ۳۳، آیت: ۶۱) صراطِ مستقیم یہ ہی ہے۔

یہ آیات اس بات کی کھلی سند ہیں کہ رسول اللہ صلی اللہ علیہ وسلم صراطِ مستقیم پر ہیں، رسول اللہ صلی اللہ علیہ وسلم صراطِ مستقیم کی طرف دعوت دیتے ہیں، رسول اللہ صلی اللہ علیہ وسلم کی پیروی صراطِ مستقیم ہے۔ بتائیے یہ سندیں اور ضمانتیں کسی اور کے پاس ہیں؟ نہیں اور یقیناً نہیں ہیں تو پھر وہ امام کیسے ہو سکتے ہیں، ان کی بات آخری سند کیسے ہو سکتی ہے، ان کے فتوے اور قیاسات دین میں کس طرح شامل ہو سکتے ہیں۔ رسول ہی کی وہ ہستی ہے جس کی ہر دعوت اور ہر پکار حیاتِ جاوداں بخشی ہے۔ اللہ تعالیٰ ذوالجلال والاکرام فرماتا ہے:

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ،
(سُورَةُ الْأَنْكَافِ: ۸، آیت: ۲۴) اے ایمان والو، جب اللہ اور رسول تمہیں ایسے کام کے لیے بلائیں جو تمہارے لیے (دنیا و آخرت میں) حیات بخش اور سکون و راحت کا ضامن ہو تو ان کے حکم کو (سننا اور) قبول کرنا۔

رسول ہی کی وہ ہستی ہے جس کی پیروی نہ کرنا میدانِ محشر میں باعثِ حسرت و ندامت ہوگا۔
اللہ تعالیٰ عزوجل ارشاد فرماتا ہے:

وَيَوْمَ يَعِصُ الظَّالِمُ عَلَى يَدَيْهِ يَقُولُ لَوْلَا يُنْفَخُ عَلَيَّ غَافِقٌ مِّنَ السَّمَاءِ يَكْفِي سَاقِيَّ زُلُمًا ۖ وَقَدْ كَفَرْتُ مَعَ الرَّسُولِ سَبِيلًا ﴿۲۵﴾
(سُورَةُ الْفُرْقَانِ: ۲۵، آیت: ۲۷) اس دن ظالم اپنے ہاتھ کاٹ کاٹ کھائے گا اور کہے گا اے کاش! میں نے رسول کے ساتھ (سیدھا) راستہ اختیار کیا ہوتا۔

رسول ہی کی وہ ہستی ہے جس کی پیروی سے رحمت ملتی ہے۔ اللہ عزوجل کا فرمان ہے:

وَرَحْمَتِي وَسِعَتْ كُلَّ شَيْءٍ فَسَأَكْتُبُهَا
لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ
بِآيَاتِنَا يُؤْمِنُونَ ﴿٥﴾ الَّذِينَ يَتَّبِعُونَ الرَّسُولَ
النَّبِيَّ الْأُمِّيَّ (سُورَةُ الْأَعْرَافِ: ٤، آیت: ۱۵۶ تا ۱۵۷)
میری رحمت تو ہر چیز کو گھیرے ہوئے ہے البتہ
میں اپنی رحمت ان لوگوں کے لیے لکھوں گا جو
تقویٰ اختیار کریں گے اور زکوٰۃ ادا کریں گے
اور ہماری آیتوں پر ایمان لائیں گے۔ (یعنی
میں اپنی رحمت ان لوگوں کے لیے لکھوں گا) جو
رسول، نبی امی کی پیروی کریں گے،

رسول ہی کی وہ ہستی ہے جو اللہ تعالیٰ کے علاوہ کسی سے نہیں ڈرتا، جو تقیہ نہیں کرتا جو بے خوف و
خطر حق کو بیان کرتا ہے۔ اللہ تعالیٰ فرماتا ہے:

الَّذِينَ يُبَلِّغُونَ رِسَالَاتِ اللَّهِ وَيَخْشَوْنَهُ وَلَا
يَخْشَوْنَ أَحَدًا إِلَّا اللَّهَ، (سُورَةُ الْأَخْزَابِ: ۳۳، آیت: ۳۹)
جو لوگ اللہ کی رسالت کو پہنچاتے ہیں اور اللہ
ہی سے ڈرتے ہیں اور اللہ کے علاوہ کسی سے
نہیں ڈرتے (وہی آپ کے لیے نمونہ ہیں)۔

بھلا جو لوگ غیر اللہ سے ڈرتے ہوں، تقیہ کرتے ہوں، تقیہ کر کے حق کو چھپاتے ہوں وہ کیسے
معصوم ہو سکتے ہیں، ان کی ہر بات حق کیسے ہو سکتی ہے، امام تو درحقیقت وہی ہو سکتا ہے جو بے خوف و خطر اللہ
کے احکام کی تبلیغ کرے اور کسی ملامت کرنے والے، طعنہ دینے والے کی پرواہ نہ کرے بلکہ اپنے مخالفین کو
چیلنج دے کہ تم سب مل کر جو کچھ میرے خلاف کرنا چاہتے ہو، کر گزرو اور مجھے ذرا سی بھی مہلت نہ دو۔ حضرت
نوح علیہ الصلوٰۃ والسلام اپنی قوم سے فرماتے ہیں:

فَأَجْبِعُوا أَمْرَكُمْ وَشُرَكَاءَكُمْ ثُمَّ لَا يَكُنْ
أَمْرُكُمْ عَلَيْكُمْ غُمَّةً ثُمَّ اقْضُوا إِلَيَّ وَلَا
تُنْظَرُونِ ﴿٥﴾ (سُورَةُ يُوسُفَ: ۱۰، آیت: ۷۱)
تم (میرے خلاف) اپنی کسی تدبیر کا اجتماعی
فیصلہ کر لو اور اس کام کے لیے) اپنے شریکوں
کو بھی جمع کر لو، پھر تمہاری تدبیر (کا کوئی

گوشہ) تم پر مخفی نہ رہ جائے، پھر جو کچھ تم کرنا چاہو) میرے خلاف کر گزرو اور مجھے (بالکل) مہلت نہ دو۔

حضرت ہود علیہ الصلوٰۃ والسلام اپنی قوم سے فرماتے ہیں:

كَيْدُ وُنِي جَبِيْعًا ثُمَّ لَا تُنْظَرُ وُنِي ﴿٥٥﴾
تم سب مل کر (مجھے نقصان پہنچانے کے لیے) جو تدبیر کرنی چاہو کرو اور مجھے (بالکل) مہلت نہ دو۔
(سُوْرَةُ هُوْد: ١١، آیت: ٥٥)

اللہ تعالیٰ، رسول اللہ صلی اللہ علیہ وسلم کو مخاطب کرتے ہوئے فرماتا ہے:

قُلْ اِدْعُوا شُرَكَاءَكُمْ ثُمَّ كَيْدُ وُنِي فَلَا تُنْظَرُ وُنِي ﴿١٩﴾ (سُوْرَةُ الْاَعْرَاف: ٤، آیت: ١٩)
اپنے شرکا کو بلاؤ اور سب مل کر) میرے خلاف کوئی تدبیر کرو، پھر مجھے (ذرا سی بھی) مہلت نہ دو۔

اس حکم الہی کی تعمیل میں رسول اللہ صلی اللہ علیہ وسلم نے بھی اپنی قوم کو چیلنج دے دیا اور کسی قسم کا خوف محسوس نہیں کیا۔

الغرض رسولوں کے متعلق اللہ تعالیٰ کی گواہی ہے کہ وہ کسی سے نہیں ڈرتے۔ وہ بے خوف و خطر ہر مسئلے کو بیان کرتے ہیں خواہ مخالفین اس مسئلے کو سن کر کتنے ہی غیظ و غضب میں آئیں۔ اگر رسول ایسا نہ کریں تو حق رسالت ادا نہیں ہوگا۔ جیسا کہ ارشاد باری ہے:

"وَ اِنْ لَّمْ تَفْعَلْ فَمَا بَلَّغْتَ رِسَالَتَهُ" (سُوْرَةُ الْمَائِدَةِ: ٥، آیت: ٦٤)۔

جن علما کو لوگوں نے خود امام بنا لیا ہے اور ان کی اطاعت کو واجب قرار دے دیا ہے ان کے ایمان کے ثبوت میں بھی ان کے پاس کوئی یقینی ذریعہ نہیں ہم صرف ان کے ظاہری عقائد و اعمال کی بنا پر حسن ظن رکھتے ہیں کہ وہ مومن ہیں لیکن ان کے مومن ہونے سے یہ کب لازم آتا ہے کہ ان کی تمام باتیں صحیح

ہوں گی۔ ان کی زبان سے سوائے حق کے اور کچھ نہیں نکلے گا ان سے اجتہادی غلطی نہیں ہوگی۔ وہ تقیہ نہیں کریں گے۔ خوف و مصلحت کی خاطر حق کو نہیں چھپائیں گے۔ نہ ہمارے پاس ان کے متعلق وحی الہی کی ایسی کوئی سند ہے نہ خود ان اماموں کے پاس وحی الہی کہ ہی ایسی کوئی سند ہے اور نہ ان کے پاس وحی آتی ہے کہ ان کو غلطی سے بچائے تو پھر بتائیے کہ ایسی صورت میں وہ امام کیسے ہو سکتے ہیں؟

اللہ تعالیٰ فرماتا ہے :

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا
الرَّسُولَ وَلَا تَبْطُلُوا أَعْمَالَكُمْ ۝

کی اطاعت کرو اور اپنے اعمال کو ضائع نہ کرو۔

(سُورَةُ مُحَمَّدٍ: ۴۷، آیت: ۳۳)

آیت بالا سے معلوم ہوا کہ اعمال کی قبولیت کا دار و مدار اطاعتِ رسول پر ہے۔ تمام اعمال حسنہ جو رسول اللہ صلی اللہ علیہ وسلم کے فرمان کے مطابق نہ کیے جائیں باطل ہیں۔ کیا یہ حیثیت بھی کسی اور کو حاصل ہے۔ اگر نہیں تو وہ امام کیسے ہو سکتا ہے۔ اللہ تعالیٰ فرماتا ہے:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا
مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَ
يُعَلِّمُهُمُ الْكِتَابَ وَالْحِكْمَةَ،

اللہ نے مومنین پر (بڑا) احسان کیا ہے کہ ان میں ان ہی میں سے ایک رسول مبعوث فرمایا جو انہیں اللہ کی آیات پڑھ کر سناتا ہے، ان (کے قلوب) کو پاک کرتا ہے اور ان کو کتاب و حکمت کی تعلیم دیتا ہے،

(سُورَةُ آلِ عِمْرَانَ: ۱۰۳، آیت: ۱۶۳)

کیا ایسی سند اللہ تعالیٰ کی طرف سے کسی اور کو حاصل ہے۔ کیا کسی دوسرے کی اتباع سے تزکیہ نفس ہونا یقینی ہے کیا کسی اور شخص کے متعلق کہا جاسکتا ہے کہ اس نے کتاب و حکمت کا جو مفہوم بتایا ہے وہ یقیناً صحیح ہے۔ اگر نہیں تو وہ امام کیسے ہو سکتا ہے؟ اللہ تعالیٰ فرماتا ہے:

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَ
الرَّسُولِ، (سُورَةُ النِّسَاءِ: ۴، آیت: ۵۹)

اگر تم لوگوں میں کسی معاملے میں اختلاف ہو جائے تو اس معاملے میں اللہ اور رسول کی

طرف رجوع کرو۔

کیا آپس کے اختلافات میں اللہ تعالیٰ کی طرف سے رسول اللہ صلی اللہ علیہ وسلم کے علاوہ بھی کوئی اور آخری سند مقرر کیا گیا ہے، اگر نہیں تو پھر وہ امام کیسے ہو سکتا اللہ تعالیٰ فرماتا ہے:

إِنَّا أَنْزَلْنَاهُ إِلَيْكَ الْكِتَابَ بِالْحَقِّ لِتَحْكُمَ بَيْنَ
النَّاسِ بِمَا أَرَاكَ اللَّهُ، (سُورَةُ النِّسَاءِ: ۴، آیت: ۱۰۵)
(اے رسول) ہم نے حق کے ساتھ آپ
کی طرف کتاب نازل کی ہے تاکہ جو کچھ
اللہ آپ کو سمجھائے اس کے مطابق آپ
لوگوں کے درمیان فیصلہ کریں،

کیا کسی اور کے فیصلے بھی اللہ کی رہنمائی میں صادر ہوتے ہیں۔ اگر نہیں تو ان کی بات کیسے سند ہو سکتی ہے؟
مندرجہ بالا آیات سے ثابت ہوا کہ صرف ایک ہی ہستی ایسی ہے جس کی اطاعت اللہ تعالیٰ کی اطاعت ہے،
جس کی نافرمانی اللہ تعالیٰ کی نافرمانی ہے۔ جس کا طریقہ واجب الاتباع ہے۔ جس کی ہر بات وحی ہے، جو خود
ہدایت پر ہے اور ہدایت کی طرف دعوت دیتے ہیں، جس کی اطاعت و اتباع سے ہدایت ملتی ہے۔ جس کی
پیروی سے ولایت ملتی ہے۔ جس کے پاس ان تمام باتوں کے لیے وحی الہی کی سند ہے وہ ہستی صرف محمد
رسول اللہ صلی اللہ علیہ وسلم کی ذات گرامی ہے۔ تو پھر بتائیے رسول اللہ صلی اللہ علیہ وسلم کے علاوہ کسی اور کی
اطاعت سے، کسی اور کو آخری سند یا امام بنانے سے سوائے نقصان کے اور کیا مل سکتا ہے؟ یہ نقصان دو قسم کا
ہوگا ایک شرک فی الرسائل یا شرک فی الامامت کا دوسرا فرقہ بندی کا۔

شرک کسی قسم کا بھی ہو، بغیر توبہ کے معاف نہیں ہوتا لہذا اس سے بچنا بڑا ضروری ہے ورنہ نجات
ناممکن ہے۔ فرقہ بندی اللہ کا عذاب ہے اور اس سے چھٹکارا حاصل کرنے کا صرف ایک ہی ذریعہ ہے اور وہ
یہ کہ صرف ایک متفق علیہ امام کو امام مانا جائے۔ ایسا امام سوائے رسول اللہ صلی اللہ علیہ وسلم کے اور کون ہو سکتا
ہے، کوئی فرقہ ایسا نہیں جو رسول اللہ صلی اللہ علیہ وسلم کو واجب الاتباع نہ مانتا ہو، ان کی پیروی کو ذریعہ نجات
نہ سمجھتا ہو۔

اتباع رسول مقصد ہے، علما اور فقہاء ذریعہ تو ہو سکتے ہیں مقصد نہیں بن سکتے، علما اور فقہاء امام کی باتیں ہم تک پہنچانے والے ہیں خود امام نہیں ہیں۔ امام ہمارا صرف ایک ہے اور وہ وہی ہے جس کو اللہ تعالیٰ نے ہمارا امام بنایا ہے۔

جماعت المسلمین اسی دعوت کو لے کر اٹھی ہے۔ آئیے صرف اللہ کے بنائے ہوئے امام کو امام مانیں فرقہ بندی ختم کر دیجیے، سب ایک مرکز پر جمع ہو جائیں اور ایک ہو جائیں۔

وَالْحَمْدُ لِلَّهِ رَبِّ الْعَالَمِينَ

بِسْمِ اللّٰهِ الرَّحْمٰنِ الرَّحِیْمِ

اللہ اور اس کے رسول اللہ صلی اللہ علیہ وسلم کے تمام فیصلے ہی حق ہیں۔
وَمَا يُؤْمِنُ أَكْثَرُهُمْ بِاللّٰهِ إِلَّا وَهُمْ مُّشْرِكُونَ ﴿۱۴﴾
رسخ لوگ اللہ تعالیٰ پر ایمان لانے کے باوجود مشرک ہوتے ہیں۔
(سُورَةُ يُوسُفَ : ۱۳، آیت : ۱۴)



خاتم الانبیاء والمرسلین، امام الانبیاء رحمۃ اللعالمین صلی اللہ علیہ وسلم کا فرمان حق :

تَلَوْمُ جَمَاعَةَ الْمُسْلِمِیْنَ وَاِمَامَهُمْ، فَقُلْتُ فَاِنْ لَمْ یَكُنْ لَهُمْ جَمَاعَةٌ وَلَا اِمَامٌ؟ قَالَ
فَاَعْتَزِلْ تِلْكَ الْفِرَقَ كُلَّهَا.....

جماعۃ المسلمین اور اس کے امام کو لازم پکڑنا، (حدیفہ نے) پوچھا: اگر جماعت اور اس کا امام
نہ ہو تو کیا کروں؟ (آپ نے) فرمایا: (تو بھی) تمام فرقوں سے علیحدہ رہنا....
(صحیح بخاری، حدیث نمبر 6673/7084 و صحیح مسلم حدیث نمبر 1847/4784)

مرکز: مسجد المسلمین، کھوکھرا پار 2½ ملیر ٹاؤن، کراچی۔

دفتر: جماعۃ المسلمین B-6 بیت الفرقان، SB-12 بلاک C-13 گلشن اقبال،

مین یونیورسٹی روڈ، کراچی۔

www.aljamaat.org